

മൂലധനനിക്ഷേപമുള്ള എല്ലാ സേവനമേഖലാ നാനോ യൂണിറ്റുകളും ഈ പദ്ധതി പ്രകാരം യോഗ്യമാകും. വ്യാപാരി ക്ഷേമനിധി ബോർഡ് 2020-21 സാമ്പത്തിക വർഷങ്ങളിൽ ദുരിതത്തിലായ വ്യാപാരി ക്ഷേമനിധി അംഗങ്ങൾക്ക് പിഴ ഒഴിവാക്കി അംഗത്വം പുതുക്കുന്നതിന് അവസരം നൽകിയിട്ടുണ്ട്. അതോടൊപ്പം അംഗത്വം പുതുക്കുന്നതിനുള്ള കാലാവധിയും നീട്ടിയിട്ടുണ്ട്. സർക്കാരിൽനിന്നോ വ്യാപാരി ക്ഷേമനിധിയിൽനിന്നോ പെൻഷനോ മറ്റ് കോവിഡ് സാമ്പത്തിക സഹായമോ ലഭിക്കാത്ത വ്യാപാരി ക്ഷേമനിധി അംഗങ്ങൾക്ക് 1000/- രൂപ കോവിഡ് 19 ലോക്ക്ഡൗൺ ധനസഹായം അനുവദിച്ച് വിതരണം ചെയ്തുവരുന്നുണ്ട്. വ്യാപാരി ക്ഷേമനിധി വഴി 9000 അംഗങ്ങൾക്ക് പ്രതിമാസം പെൻഷൻ വിതരണം ചെയ്തുവരുന്നുണ്ട്. കൂടാതെ 2021-2022 സാമ്പത്തിക വർഷത്തിലെ പുതുക്കിയ ബഡ്ജറ്റിൽ പ്രഖ്യാപിച്ച 20,000 കോടി രൂപയുടെ രണ്ടാം കോവിഡ് പാക്കേജിൽ സാമ്പത്തിക പുനരുജ്ജീവനത്തിനായി വിവിധ ലോണുകൾ, പലിശ സബ്സിഡി എന്നിവയ്ക്കായി 8300 കോടി രൂപ അനുവദിച്ചിട്ടുണ്ട്.

(ബി) വാടക, വൈദ്യുതി, നികുതി, വെള്ളക്കരം എന്നീ ഇനങ്ങൾക്ക് ഇളവുകൾ നൽകുമോ?

കേരളത്തിലെ എല്ലാ തദ്ദേശഭരണ സ്ഥാപനങ്ങളിലെ ഉടമസ്ഥതയിലുള്ളതും ലേലം ചെയ്ത് നൽകിയതുമായ എല്ലാ ഇനങ്ങൾക്കും കോവിഡ്-19 പ്രത്യേക സാഹചര്യം കണക്കിലെടുത്ത് അടച്ചിട്ടിരുന്ന കാലയളവിനാനുപാതികമായി കിഴിവ് അനുവദിച്ചുകൊണ്ട് 27-7-2021-ലെ സ.ഉ.(സാധാ)നമ്പർ 1410/2021 ത.സ്വ.ഭ.വ പ്രകാരം സർക്കാർ ഉത്തരവായിട്ടുണ്ട്. എന്നാൽ നികുതി, വെള്ളക്കരം, വൈദ്യുതി എന്നീ ഇനങ്ങൾക്ക് നിലവിൽ ഇളവുകൾ അനുവദിച്ചിട്ടില്ല.

(സി) വ്യാപാരികൾക്ക് സബ്സിഡിയോടുകൂടിയ വായ്പകൾ നൽകുന്ന കാര്യം പരിഗണിക്കുമോ?

നിലവിൽ പരിഗണനയിലില്ല.

സ്ത്രീ സംരംഭകർക്ക് പ്രോത്സാഹനം

141(5300) ശ്രീ. പി. പി. ചിത്തരഞ്ജൻ: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) സ്ത്രീ സംരംഭകർക്ക് അവർ നേരിടുന്ന വെല്ലുവിളികളെ അതിജീവിക്കുന്നതിനുള്ള പ്രോത്സാഹനം നൽകുവാനായി സർക്കാർ സ്വീകരിച്ചുവരുന്ന നടപടികളെക്കുറിച്ച് വിശദമാക്കാമോ?

സംസ്ഥാനത്ത് കടുംബശ്രീ മുഖേനയുള്ള മൈക്രോ എന്റർപ്രൈസ് കൺസൾട്ടന്റുമാരിലൂടെ സ്ത്രീ സംരംഭകർ നേരിടുന്ന വെല്ലുവിളികളെക്കുറിച്ച് യഥാസമയം മനസ്സിലാക്കുന്നതിന് നടപടി സ്വീകരിച്ചിട്ടുണ്ട്. കൂടാതെ ഈ രംഗത്ത് താഴെപ്പറയുന്ന പദ്ധതികളും നിലവിലുണ്ട്.

1. പെർഫോമൻസ് ട്രാക്കിംഗ് സോഫ്റ്റ്-വെയർ സംവിധാനത്തിലൂടെ സംരംഭങ്ങളുടെ നിലവിലെ അവസ്ഥ വിലയിരുത്തുന്നു.

2. സിക്ക് എം.ഇ റിവൈവൽ ഫണ്ട് സ്കീം പ്രകാരം പ്രവർത്തനം നിലച്ചു/പുട്ടിപ്പോയ സംരംഭങ്ങളെ പുനരുജ്ജീവിപ്പിക്കുന്നു.

3. വനിതാസംരംഭകരുടെ ഉത്പന്നങ്ങൾക്ക് വേണ്ടുന്ന മാർക്കറ്റിംഗ് സഹായങ്ങളും നൽകിവരുന്നു.

4. സാമ്പത്തികമായി വെല്ലുവിളികൾ നേരിടുന്ന യൂണിറ്റുകൾക്ക് വിവിധതരത്തിലുള്ള താത്കാലിക ആശ്വാസ സഹായ പദ്ധതിയും നിലവിലുണ്ട്.

5. സ്ത്രീ സംരംഭകർക്ക് സംരംഭക രംഗത്തെ നൂതന സാങ്കേതികവിദ്യകൾ പരിചയപ്പെടുത്തുന്നതിനായി പെർഫോമൻസ് ഇംപ്രൂവ്മെന്റ് പ്രോഗ്രാം രൂപീകരിച്ചിട്ടുണ്ട്.

6. സാമൂഹ്യമായും സാമ്പത്തികമായും പിന്നോക്കം നിൽക്കുന്ന വനിതകൾക്ക് സ്വയംതൊഴിൽ സംരംഭം ആരംഭിക്കുന്നതിന് വനിതാ വികസന കോർപ്പറേഷൻ ലളിതമായ വ്യവസ്ഥയിൽ 4-6% പലിശ നിരക്കിൽ വായ്പ നൽകിവരുന്നു. സംസ്ഥാനത്തെ സൂക്ഷ്മ-ചെറുകിട-ഇടത്തരം സംരംഭക മേഖലകളിലേയ്ക്ക് സ്ത്രീ സംരംഭകരെ ആകർഷിക്കുന്നതിന് താഴെപ്പറയുന്ന സഹായ പദ്ധതികൾ നടപ്പിലാക്കുന്നുണ്ട്. സംരംഭക സഹായ പദ്ധതിയിൽ വനിതാസംരംഭകർക്ക് അധികമായി 10% സബ്സിഡി നൽകുന്നുണ്ട്. ടി പദ്ധതി പ്രകാരം ഉത്പാദന സംരംഭങ്ങൾക്ക് സ്ഥിരമൂലധന നിക്ഷേപത്തിന്റെ 15% മുതൽ 45% വരെ പരമാവധി 30 ലക്ഷംവരെ ധനസഹായം നൽകുന്നുണ്ട്. നാനോ ഗാർഹിക സംരംഭകർക്കുള്ള പലിശ സബ്സിഡി പദ്ധതിയിൽ വനിതാ സംരംഭകർക്ക് 2% അധിക സബ്സിഡി അനുവദിക്കുന്നുണ്ട്. ചെറുകിട വ്യവസായ സംരംഭകർക്ക് നൽകുന്ന മാർജിൻ മണിഗ്രാന്റ് പദ്ധതിയിൽ 30% ഗുണഭോക്താക്കളും സ്ത്രീ സംരംഭകരായിരിക്കുമെന്ന് വ്യവസ്ഥ ചെയ്തിട്ടുണ്ട്. ഇതിൽ വനിതാസംരംഭകരെയും മുൻഗണനാ വിഭാഗത്തിൽ ഉൾപ്പെടുത്തിയിട്ടുണ്ട്. ടി പദ്ധതിയിലൂടെ വനിതകളുൾപ്പെടുന്ന മുൻഗണനാ വിഭാഗത്തിൽ ഉൾപ്പെട്ടവർക്ക് പരമാവധി 4 ലക്ഷം രൂപ വരെ സഹായം നൽകും.

(ബി) സ്ത്രീ സംരംഭകരുടെ രജിസ്ട്രേഷൻ നടത്തുന്നതിനും മറ്റ് സാങ്കേതികവശങ്ങളെക്കുറിച്ചുള്ള അറിവ് പകർന്നുനൽകുന്നതിനും വകുപ്പ് സ്വീകരിക്കുന്ന നടപടികളെക്കുറിച്ച് വിശദമാക്കാമോ?

കേന്ദ്ര സൂക്ഷ്മ-ചെറുകിട-ഇടത്തരം വ്യവസായ മന്ത്രാലയത്തിന്റെ രജിസ്ട്രേഷൻ പോർട്ടലായ ഉദ്യം രജിസ്ട്രേഷൻ ആണ് നിലവിലുള്ള പ്രധാന സംവിധാനം. സംസ്ഥാന വ്യവസായ വകുപ്പിന്റെ ഓൺലൈൻ സംവിധാനമായ 'വ്യവസായ ജാലകം' എന്ന പോർട്ടലിലൂടെയും സംരംഭക വിവരങ്ങൾ രേഖപ്പെടുത്താവുന്നതാണ്. സാങ്കേതിക വിദ്യയിലും മാനേജ്മെന്റിലും അറിവ് നൽകുന്നതിന് ടെക്നോളജി ക്ലിനിക്കുകളും ടെക്നോളജി മാനേജ്മെന്റ് ഡെവലപ്മെന്റ് പ്രോഗ്രാമുകളും ജില്ലാ വ്യവസായ കേന്ദ്രങ്ങളുടെ നേതൃത്വത്തിൽ നടന്നുവരുന്നു. കുടുംബശ്രീയുടെ ഭാഗമായി പ്രവർത്തിക്കുന്ന എല്ലാ സൂക്ഷ്മ സംരംഭ യൂണിറ്റുകളും സി.ഡി.എസ്സുകളിൽ രജിസ്റ്റർ ചെയ്യുകയും ജിയോടാഗിംഗ് ഉൾപ്പെടെ യൂണിറ്റുകളുടെ രജിസ്ട്രേഷനും സംരംഭകരുടെ വിവരങ്ങളും രേഖപ്പെടുത്തുന്നതിനായി എം.ഇ. സോഫ്റ്റ്‌വെയർ സംവിധാനവും നിലവിലുണ്ട്.

(സി) സ്ത്രീ സംരംഭകരുടെ ഉത്പന്നങ്ങൾ വിപണനം നടത്തുന്നതിന് സർക്കാർ നൽകുന്ന സഹായങ്ങൾ എന്തൊക്കെയാണ് വിശദമാക്കാമോ?

ഉത്പന്നങ്ങൾ വിതരണം നടത്തുന്നതിന് എക്സിബിഷനുകൾ, വിപണന മേളകൾ, മാസചന്തകൾ, സരസ്സ് ഫെയറുകൾ, സ്ഥിര വിപണന കേന്ദ്രങ്ങൾ, കുടുംബശ്രീ ബസാർ, മാർക്കറ്റിംഗ് ഔട്ട്-ലെറ്റ് എന്നിവ നടത്തിവരുന്നു. കാർഷിക-ഭക്ഷ്യ സംസ്കരണ മേഖലയിലെ ഉത്പന്നങ്ങൾക്ക് വിപണിയൊരുക്കുന്നതിന് കേരള അഗ്രോ ഫുഡ് പ്രോ സംഘടിപ്പിക്കുന്നു. കൂടാതെ ഉത്പന്നങ്ങൾക്ക് ആഗോള വിപണി കണ്ടെത്തുന്നതിന് വാണിജ്യ മിഷൻ രൂപം നൽകിയിട്ടുണ്ട്. ഓൺലൈൻ വ്യാപാരത്തിനായി www.keralaemarket.kerala.gov.in എന്ന പോർട്ടലും ആരംഭിച്ചിട്ടുണ്ട്. കൂടാതെ എറണാകുളത്ത് അന്തർദ്ദേശീയ നിലവാരമുള്ള ഒരു എക്സിബിഷൻ സെന്റർ നിർമ്മിച്ചുകൊണ്ട് ഉത്പന്നങ്ങൾ വിപണനം ചെയ്യുന്നതിനുള്ള നടപടിയും സ്വീകരിക്കുവാൻ ഉദ്ദേശിക്കുന്നുണ്ട്.

വ്യവസായ പദ്ധതികൾ

142(530I) ശ്രീ. ടി. സിദ്ദിഖ്: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) പാരിസ്ഥിതിക പ്രശ്നങ്ങളും മറ്റ് എതിർപ്പുകളുമൂലം ഏതെങ്കിലും വ്യവസായ പദ്ധതികൾ നടപ്പിലാക്കുന്നതിന് കാലതാമസം നേരിടുന്നുണ്ടോ; വിശദാംശങ്ങൾ ലഭ്യമാക്കാമോ?